

21TH SUNDAY OF ORDINARY TIME - 23RD AUGUST 2026

ಸಾಧ್ಯಾ ಕಾಳಾಚೊ ಎಕ್ವಿಸಾವೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ದಾವಿದಾಚ್ಯಾ ಘರಾಚಿ ಚಾವಿ ಹಾಂವ್ ತಾಚ್ಯಾ ಖಾಂದಾರ್ ದಿತಲೊಂ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 22:19-23

ಶೆಬ್ನಾಕ್, ರಾವ್ವೆರಾಚ್ಯಾ ಕಾರ್ಭಾರ್ಯಾಕ್, ದಳ್ಭರಾಂಚೊ ಸರ್ವೆಸ್ಪರ್ ಅಶೆಂ ಸಾಂಗ್ತಾ:

“ಹಾಂವ್ ತುಕಾ ತುಜ್ಯಾ ಹುದ್ದಾಂತ್ಲೊ ಕಾಡ್ತಲೊಂ,

ಆನಿ ತುಜ್ಯಾ ಸ್ಥಾನಾ ವಯ್ಲೊ ಒಡುನ್ ಸಕ್ತಾ ಘಾಲ್ತಲೊಂ;

ಆನಿ ತ್ಯಾ ದಿಸಾ ಹಾಂವ್ ಮ್ಹಜ್ಯಾ ಸೆವಕಾಕ್,

ಹಿಲ್ಕಿಯಾಚ್ಯಾ ಪುತಾ ಎಲಿಯಾಕಿಮಾಕ್ ಆಪಯ್ತಲೊಂ.

ಹಾಂವ್ ತಾಕಾ ತುಜೊ ದಗ್ಲೊ ನ್ಹೆಸಯ್ತಲೊಂ,

ತುಜೊ ಕಮರ್‌ಬಂದ್ ತಾಕಾ ಬಾಂದ್ತಲೊಂ

ಆನಿ ತುಜೊ ಅಧಿಕಾರ್ ತಾಚೆ ಹಾತಿಂ ದಿತಲೊಂ;

ತೊ ಚೆರುಸಾಲೆಮಾಚ್ಯಾ ನಿವಾಸ್ಯಾಂಕ್

ಆನಿ ಜುದಾಚ್ಯಾ ಘರಾಣ್ಯಾಕ್ ಏಕ್ ಬಾಪುಯ್ ಜಾತಲೊ.

ಹಾಂವ್ ತಾಚ್ಯಾ ಭುಜಾಚೆರ್

ದಾವಿದಾಚ್ಯಾ ಘರಾಣ್ಯಾಚಿ ಚಾವಿ ಘಾಲ್ತಲೊಂ;

ತೊ ಉಗಡ್ತಲೊ, ಆನಿ ಕೋಣ್‌ಚ್ ಧಾಂಪ್ಚೊ ನಾ,

ತೊ ಧಾಂಪ್ತಲೊ, ಆನಿ ಕೋಣ್‌ಚ್ ಉಗಡ್ಚೊ ನಾ.

ಏಕ್ ಖುಂಟೊ ಕಸೊ ಹಾಂವ್ ತಾಕಾ ಸುರಕ್ಷಿತ್ ಜಾಗ್ಯಾರ್ ಲಾಯ್ತಲೊಂ,

ಅಪ್ಲ್ಯಾ ಪುರ್ವಜಾಂಚ್ಯಾ ಘರಾಣ್ಯಾಕ್

ತೊ ಏಕ್ ಮಹಿಮೆಚೆಂ ಶಿಂವಾಸನ್ ಜಾತಲೊ.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 137:1-2a, 2bc-3, 6+8bc

ಶ್ಲೋಕ್: ತುಜೊ ಮೋಗ್, ಸರ್ವೆಸ್ಪರಾ, ಸಾಸ್ಣಾಕ್ ಬಾಳ್ತಾ,

ತುಜ್ಯಾ ಹಾತಾಂಚಿಂ ಕೃತ್ಯಾಂ ತುಂ ವಿಸರ್ನಾಕಾ.

ಕೀ. 137:8bc

1. ಮ್ಹಜ್ಯಾ ತೊಂಡಾಂತ್ಲೆಂ ಪ್ರಾರ್ಥನ್ ಆಯ್ಕುನ್ ಘೆತ್ಲೆಂಯ್ ಮ್ಹಣ್, ಸರ್ವೆಸ್ಪರಾ ಸಗ್ಳ್ಯಾ ಮ್ಹಜ್ಯಾ ಕಾಳ್ಜಾನ್ ಹಾಂವ್ ತುಕಾ ಧಿನ್ವಾಸ್ತಾಂ;
ತುಜ್ಯಾ ದುತಾಂ ಮುಖಾರ್ ತುಜೆಂ ಕೀರ್ತನ್ ಗಾಯ್ತಾಂ,
ತುಜ್ಯಾ ಪವಿತ್ರ ಮಂದಿರಾ ಸಮೊರ್ ತುಕಾ ಸಾಷ್ಟಾಂಗ್ ನಮಸ್ಕಾರ್ ಕರ್ತಾಂ.
2. ತುಂ ಬರೊ ಆನಿ ವಿಶ್ವಾಸಿ,
ಸಕ್ಚಾಂ ಪ್ರಾಸ್ ವರ್ತೆಂ ತುಜೆಂ ನಾಂವ್ ಆನಿ ತುವೆಂ ದಿಲ್ಲೆಂ ಉತರ್,
ದೆಕುನ್ ತುಜ್ಯಾ ನಾಂವಾಚಿ ಹೊಗ್ಗಿಕ್ ಗಾತಾಂ.
ತುಕಾ ಉಲೊ ಮಾರ್ಲಲ್ಯಾ ವೆಳಾ ತುವೆಂ ಮ್ಹಾಕಾ ಕಾನ್ ದಿಲೆಯ್,
ಮ್ಹಜೆಂ ಕಾಳಿಜ್ ಘಟ್ ಕರ್ನ್ ಮ್ಹಾಕಾ ಧಯ್ಯಾನ್ ಭರ್ಲೊಯ್.
3. ಸರ್ವೆಸ್ಪರ್, ಖರೊಚ್ ಮಹೋನ್ನತ್, ತರ್ಯೊ ಖಾಲ್ತ್ಯಾಂಚೆರ್ ತೊ ದೀಷ್ಟ್ ಘಾಲ್ತಾ,
ಪುಣ್ ಗರ್ವಿಷ್ಟಾಂಚಿ ಒಳಕ್ ತೊ ಪಯ್ಸ್ ಥಾವ್ನ್ ಧರ್ತಾ.
ತುಜೊ ಮೋಗ್, ಸರ್ವೆಸ್ಪರಾ, ಸಾಸ್ಣಾಕ್ ಬಾಳ್ತಾ,
ತುಜ್ಯಾ ಹಾತಾಚಿಂ ಕೃತ್ಯಾಂ ತುಂ ವಿಸರ್ತಾಕಾ.

ದುಸ್ರೆಂ ವಾಚಪ್

ಸಗ್ಳೆಂ ತಾಚೆ ಥಾವ್ನ್ ಆರಂಭ್ ಜಾತಾ,
ತಾಚೆ ಮಾರಿಫತ್ ಆನಿ ತಾಚೆ ಖಾತಿರ್ ಶೆವೊಟ್ ಜೊಡ್ತಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಾ ಪತ್ರಾಂತ್ಲೆಂ ವಾಚಪ್

ರೊಮಾ. 11:33-36

ಭಾವಾಂ-ಭಯ್ಲಿಂನೋ,

ಹಾ! ಕಿತ್ಲಿ ಅಗಾಧ್ ದೆವಾಚಿ ಸಂಪತ್! ಕಿತ್ಲಿ ನಿಗೂಢ್ ತಾಚಿ ಜಾಣ್ವಾಯ್ ಆನಿ ಸಮ್ಜಣಿ!
ಕೊಣ್ ಆಟಾಪಿತ್ ತಾಚಿಂ ಫೈಸಲಾಂ, ಕೊಣ್ ಪಾರ್ಕಿತ್ ತಾಚ್ಯೊ ವಾಟೊ?

“ಸರ್ವೆಸ್ಪರಾಚಿಂ ಚಿಂತ್ನಾಂ ಕೊಣ್ ತೊ ಜಾಣಾ ಜಾಲ್ಲೊ?

ಕೊಣ್ ತೊ ತಾಕಾ ಆಲೋಚನ್ ದಿಂವ್ಕ್ ಸಕ್ತಲೊ?

ಕೊಣೆಂ ತೆಂ ತಾಕಾ ಪಯ್ಲೆಂ ದಿಲಾಂ ಆನಿ

ಉಪ್ರಾಂತ್ ಪ್ರತಿಫಳ್ ಮ್ಹಣ್ ತಾಚೆ ಲಾಗ್ಣೆಂ ಘೆತ್ಲಾಂ?”

ಸರ್ವ್ ವಸ್ತು ತಾಚೆ ಥಾವ್ನ್ ಆರಂಭ್ ಜಾತಾತ್, ತಾಚೆ ಮಾರಿಫತ್ ಆನಿ ತಾಚೆ ಖಾತಿರ್ ಶೆವೊಟ್ ಜೊಡ್ತಾತ್. ತಾಕಾ ಜಾಂವ್ ಮಹಿಮಾ ಸದಾಂ ಸರ್ವದಾಂ. ಆಮೆನ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಮಾತೆ. 16:18

ಸರ್ವಸ್ಪರಾಕ್ ಜೈ, ಜೈ!

ಪೆದ್ರು ವ ಖಡಪ್ ತುಂ,

ಆನಿ ಹ್ಯಾ ಖಡ್ವಾಚೆರ್ ಮ್ಹಜಿ ಧರ್ಮ್-ಸಭಾ ಹಾಂವ್ ಬಾಂಧ್ತಲೊಂ

ಆನಿ ಪಾತಾಳಾಚೆ ದಾರ್ವಾಟೆ ತಿಚೆರ್ ಜಯ್ತ್ ವ್ಹರುಂಕ್ ಸಕ್ಚೆ ನಾಂತ್.

ಸರ್ವಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತುಂ ಖಡಪ್, ಸರ್ಗಿಂಚ್ಯಾ ರಾಜ್ಯಾಚ್ಯೊ ಚಾವಿಯೋ ಹಾಂವ್ ತುಕಾ ದಿತಲೊಂ

@ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 16:13-20

ಉಪ್ರಾಂತ್ ಸೆಜಾರೇಯಾ ಫಿಲಿಪ್ಪಿ ನಾಂವಾಚ್ಯಾ ಪ್ರಾಂತಾಂತ್ ಯೇವ್ನ್ ಪಾವ್‌ಲ್ಲಾ ವೆಳಾರ್, ಜೆಜುನ್ ಆಪ್ಲ್ಯಾ ಶಿಸಾಂ ಲಾಗಿಂ ವಿಚಾರ್ಲೆಂ: “ಮನ್ಯಾಪುತಾಕ್ ಲೋಕ್ ಕೊಣ್ ಮ್ಹಣ್ ಮ್ಹಣ್ತಾತ್?” ತಾಂಣಿಂ ಜಾಪ್ ದಿಲಿ: “ಥೊಡೆ ತೊ ಸ್ನಾನದಾತಾರ್ ಜುವಾಂವ್ ಮ್ಹಣ್ತಾತ್, ಹೆರ್ ಥೊಡೆ ತೊ ಎಲಿಯಾ ಮ್ಹಣ್ತಾತ್, ಆನಿ ಹೆರ್ ತೊ ಯೆರೆಮಿಯಾ ವಾ ಪ್ರವಾದ್ಯಾಂ ಪೈಕಿ ಎಕ್ಲೊ ಮ್ಹಣ್ತಾತ್.” ತವಳ್ ಜೆಜು ತಾಂಕಾಂ ವಿಚಾರಿ: “ಪುಣ್ ತುಮಿ, ಹಾಂವ್ ಕೊಣ್ ಮ್ಹಣ್ ಮ್ಹಣ್ತಾತ್?” ಸಿಮಾಂವ್ ಪೆದ್ರುನ್ ಜಾಪ್ ದೀವ್ನ್ ಮ್ಹಳೆಂ: “ತುಂ ಕ್ರಿಸ್ತ್, ಜಿವ್ಯಾ ದೆವಾಚೊ ಪೂತ್.” ತವಳ್ ಜೆಜು ಪೆದ್ರುಕ್ ಮ್ಹಣಾಲೊ: “ಭಾಗಿ ತುಂ ಸಿಮಾಂವ್, ಯೊನಾಚ್ಯಾ ಪುತಾ! ಕಿತ್ಯಾಕ್ ಹೆಂ ತುಕಾ ಉಗ್ಡಾಪೆಂ ಕೆಲೆಂ ಕೊಣಾಯಿಂ ಮನ್ಯಾನ್ ನ್ಹಯ್, ಬಗರ್ ಸರ್ಗಿಂಚ್ಯಾ ಮ್ಹಜ್ಯಾ ಬಾಪಾನ್. ಹಾಂವ್ ತುಕಾ ಸಾಂಗ್ತಾಂ: ‘ತುಂ ಪೆದ್ರು ಮ್ಹಣ್ಣೆ ಖಡಪ್; ಆನಿ ಹ್ಯಾ ಖಡ್ವಾಚೆರ್ ಮ್ಹಜಿ ಧರ್ಮ್‌ಸಭಾ ಹಾಂವ್ ಬಾಂಧ್ತಲೊಂ ಆನಿ ಪಾತಾಳಾಚೆ ದಾರ್ವಾಟೆ ತಿಚೆರ್ ಜಯ್ತ್ ವ್ಹರುಂಕ್ ಸಕ್ಚೆನಾತ್. ಹಾಂವ್ ತುಕಾ ಸರ್ಗಿಂಚ್ಯಾ ರಾಜ್ಯಾಚ್ಯೊ ಚಾವಿಯೋ ದಿತಲೊಂ. ಜೆಂ ಕಿತೆಂ ಸಂಸಾರಿಂ ತುಂ ಆಡ್ವಾರ್ತಲೊಯ್, ತೆಂ ಸರ್ಗಿಂಯಿಂ ಆಡ್ವಾರ್ತಲೆಂ ಜಾತಲೆಂ; ಆನಿ ಜೆಂ ಕಿತೆಂ ಸಂಸಾರಿಂ ತುಂ ಸೊಡಯ್ತಲೊಯ್, ತೆಂ ಸರ್ಗಿಂಯಿಂ ಸೊಡಯ್ಲೆಂ ಜಾತಲೆಂ.’” ಉಪ್ರಾಂತ್ ಆಪುಣ್ ಕ್ರಿಸ್ತ್ ಮ್ಹಣ್ ಕೊಣಾಕ್‌ಯಿಂ ಸಾಂಗಿನಯೆ ಮ್ಹಣುನ್ ತಾಣೆಂ ಆಪ್ಲ್ಯಾ ಶಿಸಾಂಕ್ ಕರಿಣ್ ತಾಕಿದ್ ದಿಲಿ.

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನೆ:

ಮೊಗಾಚ್ಯಾಂನೊ, ಆಮಿ ಏಕ್ ಕುಟುಂಬ್ ಜಾವ್ನ್ ದೆವಾಚೆಂ ಉತರ್ ಆಯ್ಕೊಂಕ್ ಆನಿ ಎವ್ಕರಿಸ್ತ್ ಭೆಟೊಂವ್ಕ್ ಹೈ ವೆದಿ ಭೊಂವ್ತಿಂ ಎಕ್ಟಾಂಯ್ ಜಾಲ್ಯಾಂವ್. ಆಯ್ಕಿ ದೇವ್‌ಸ್ತುತಿ ಕ್ರಿಸ್ತ್ ಆಮ್ಚೊ ಸೊಡ್ವಣ್ಣಾರ್ ಮ್ಹಣ್ ಪರ್ಗಟ್ಣೆ ತಾಚೆ ಆಪೊಸ್ತಲ್ ಜಾಂವ್ಕ್ ಉಲೊ ದಿತಾ. ಸರ್ಗಿಂಚೊ ಬಾಪ್ ಉದಾರ್ಪಣಾನ್ ತಾಚ್ಯಾ ಪುತಾ ಜೆಜು ಮಾರಿಫಾತ್ ಸರ್ಗಿಂಚಿಂ ದಿವಿಂ ಆಮ್ಕಾಂ ವಾಂಟ್ತಾ ಆನಿ ತಾಚೆರ್ ವಿಶ್ವಾಸ್ ದವರ್ತಲ್ಯಾಂಕ್ ತಾಚ್ಯಾ ದಾಯ್ಜಾಚೆ ಹಕ್ಕುದಾರ್ ಆನಿ ಫುಡಾರಿ ಜಾವ್ನ್ ವಿಂಚ್ತಾ. ಸರ್ಗಿಂಚೆಂ ದಿವೆಂ ಜಾವ್ನಾಸ್ಚ್ಯಾ ಜೆಜುಕ್ ವಿಶ್ವಾಸಾನ್ ಪರ್ಗಟ್ಣುಂಕ್ ಆಧಾರ್ ಮಾಗ್ಯಾಂ ಆನಿ ಸರ್ಗಿಂಚೆಂ ದಿವಿಂ ವಾಂಟ್ಚೆ ಪವಿತ್ರಸಭೆ ಪಾಸತ್ ಆನಿ ತಿಚ್ಯಾ ಮಣ್ಯಾರ್ಯಾಂ ಪಾಸತ್ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಸರ್ಗಿಂಚೊ ಬಾಪ್ ಆಪ್ಣಾಚಿಂ ದೇಣಿಂ ಉದಾರ್ಪಣಾನ್ ಮನ್ಶಾಂಕ್ ವಾಂಟ್ತಾ ಆನಿ ತಿಂ ವಾಟುಂಕ್ ಮನ್ಶಾಂಕ್ ವಿಂಚ್ತಾ. ಹೆಂ ಸತ್ ಮನಾಂತ್ ಧರುನ್ ಆಮ್ಚಿಂ ಮಾಗ್ಣಿಂ ಬಾಪಾ ಲಾಗಿಂ ಉಬಾರುಂಯಾ:

1. ಮೊಗಾಳಾ ಬಾಪಾ, ತುಜ್ಯಾ ಪುತಾನ್ ಸ್ಥಾಪಿತ್ ಕೆಲ್ಲಿ ಪವಿತ್ರಸಭಾ ಚಲೊಂವ್ಚ್ಯಾ ಆಮ್ಚ್ಯಾ ಭಾಗೆವಂತ್ ಬಾಪಾನ್, ಪವಿತ್ರಸಭೆಚ್ಯಾ ಸರ್ವ್ ಮ್ಹಣ್‌ಯಾರ್ಯಾಂನಿ ಆನಿ ಭಾವಾರ್ಥ್ಯಾಂನಿ ಜೆಜು ಜಾವ್ನಾಸಾ ಕ್ರಿಸ್ತ್ ದೆವಾಚೊ ಪೂತ್ ಮ್ಹಳ್ಳೆಂ ಸತ್ ಪರ್ಗಟ್ ಕರುಂಕ್ ಧಯ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ಮುಖೆಲ್ಯಾಂನಿ, ದೆವಾಚ್ಯಾ ರಾಜಾಚಿಂ ಮೊಲಾಂ ರಾಷ್ಟ್ರ ಬಾಂದ್ಚ್ಯಾ ಸಂಗಿಂನಿ ಧಾರಾಳ್ ಮಾಪಾನ್ ವಾಪರಿಶೆಂ ಆನಿ ತಾಂಚ್ಯೆ ತಾಬೆನ್ ದಿಲ್ಲ್ಯಾ ಲೊಕಾಚಿ ಪ್ರಮಾಣಿಕ್‌ಪಣಾನ್ ಸೆವಾ ಕರುಂಕ್, ತಾಂಕಾಂ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

3. ವಿವಿಧ್ ಪಿಡೆಂನಿ ಕಷ್ಟುಂಚ್ಯಾ ಆಮ್ಚ್ಯಾ ಭಾವಾಭಯ್ಣಿಂಕ್ ತುಂ ಸುಶೆಗ್ ದಿ. ತಾಂಕಾಂ ಆಸ್ತಿ ಪಿಡಾ ಆನಿ ಎಕ್ಸರ್ಪಣ್ ವಿಶ್ವಾಸ್‌ಪಣಿಂ ಧಯ್ತಾನ್ ಫುಡ್ ಕರುಂಕ್ ಸಕತ್ ದಿ ಮ್ಹಣ್ ಮಾಗ್ತಾಂವ್.

4. ಪವಿತ್ರಸಭೆಚೆ ಸಾಂದೆ ಜಾವ್ನ್ ಆಮ್ಕಾಂ ಆಸ್ತಿ ಜವಾಬ್ದಾರಿ ವಿಶ್ವಾಸಿಪಣಾನ್ ಚಲೊಂವ್ಕ್ ಆನಿ ತಿಣೆಂ ಶಿಕೊಂವ್ಚಿಂ ಸತಾಂ ಭಾವಾರ್ಥ್ಯಾನ್ ಮಾನುನ್ ಘೆಂವ್ಕ್, ಸಂಸಾರಾರ್ ತಿಚ್ಯೆ ವಾಡಾವಳಿಕ್ ಹಾತಾಕ್ ಹಾತ್ ದಿವ್ನ್ ವಾವ್ರಿಶೆಂ ಆಮ್ಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲಿಂ ಆಮಿ, ದಗ್ಡವ್ಣೆ ವೆಳಾರ್ ಕಂಗಾಲ್ ಜಾಯ್ನಾಶೆಂ, ಚೂಕ್ ಶಿಕೊವ್ಣೆಕ್ ಕಬೂಲ್ ಜಾಯ್ನಾಶೆಂ ಆನಿ ಪವಿತ್ರಸಭೆಚ್ಯೆ ಪಾಸ್ಕೆ ಥಾವ್ನ್ ವಿಂಗಡ್ ಜಾಯ್ನಾಶೆಂ ಆಮ್ಕಾಂ ರಾಕ್ ಮ್ಹಣ್ ಮಾಗ್ತಾಂವ್.

ಯಾಜಕ್: ಬಾಪಾ, ತುಂ ಆಮ್ಕಾಂ ತುಜ್ಯಾ ವಿಂಚ್ಣಾರ್ ದೆಣ್ಯಾಂನಿ ಭರ್ತಾಯ್ ಆನಿ ಆಮ್ಚಿಂ ಮಾಗ್ಣಿಂ ಆಯ್ಕತಾಯ್. ತುಜೆಂ ವಿಶ್ವಾಸಿಪಣ್ ಆನಿ ಮೋಗ್ ನಿರಂತರಿ ನಿಯಾಳ್ನ್ ಆಮಿ ವಿಶ್ವಾಸಿ ಆನಿ ಮೊಗಾಳ್ ಜಾಯ್ನಿಂ ಮಾಗ್ತಾಂವ್ ತುಜ್ಯಾ ಪುತಾ ಜೆಜುಚ್ಯೆ ನಾಂವಿಂ.